



## Stqarrija għall-Media

### Insaħħu d-Drittijiet għall-Ugwaljanza

Meta kienet qed titkellem waqt it-tnedija ta' *Insaħħu d-Drittijiet għall-Ugwaljanza* – proġett dwar id-drittijiet ugwali ko-finanzjat mill-UE – il-Ministru għad-Djalogu Soċjali, Affarjiet tal-Konsumatur u Libertajiet Ċivili, Dr Helena Dalli, qalet li hu ta' tħassib li ħafna mill-każijiet ta' diskriminazzjoni ma jiġux irrappurtati.

Il-Ministru Dalli kienet qed tikkwota riċerki lokali u Ewropej dwar tipi differenti ta' diskriminazzjoni f'Malta u fl-Ewropa. Studji juru l-prevalenza tad-diskriminazzjoni fuq il-post tax-xogħol u f'postijiet oħrajn, l-aktar fost persuni ta' oriġini etnika differenti u persuni *gay* u *transgender*.


Dr Dalli qalet li s-socjetà għandha tiġġieled id-diskriminazzjoni permezz ta' aktar edukazzjoni u taħriġ.

Il-Ministru Dalli rreferiet għaż-żjara tagħha f'*The Hague* l-gimgha li għaddiet, fejn ħadet sehem f'laqgħa ministerjali li matulha numru ta' ministri tal-UE iffirmaw sejha kongunta għall-Kummissjoni Ewropea biex taddotta politika komprensiva fuq livell Ewropew li tiġġieled id-diskriminazzjoni abbażi tal-orjentazzjoni sesswali u *gender identity*. Dr Dalli qalet li bħala parti minn din il-laqgħa żaret skola sekondarja fejn studenti Olandiżi u l-educaturi tagħhom jagħtu attenzjoni u jiċcelebraw id-diversità fl-iskola u fil-ħajja ingenerali. Dr Dalli qalet li studenti tal-iskola sekondarja fl-Olanda huma ispirati biex jiddiskutu u jikkellmu dwar id-diversità u r-rispett għad-drittijiet tal-bniedem.

Il-Ministru Dalli qalet li l-proġett *Insaħħu d-Drittijiet għall-Ugwaljanza* se jindirizza d-diskriminazzjoni permezz tat-taħriġ – taħriġ intern għall-impjegati tal-NCPE fuq l-oqsma kollha li l-Kummissjoni tkopri – u taħriġ lill-impjegati tas-settur pubbliku u privat dwar l-Immaniġġjar tad-Diversità.

Id-Direttur Eżekuttiv tal-NCPE, Dr Romina Bartolo, irreferiet għall-estensjoni fil-mandat tal-NCPE li saret fl-2012 biex ikopri l-orjentazzjoni sesswali, *gender identity*, religjon u twemmin, età kif ukoll ir-razza u l-oriġini etnika, minbarra s-sess u r-responsabbiltajiet tal-familja fl-impjiegi, is-servizzi finanzjarji u t-taħriġ edukattiv u vokazzjonali. Dr Bartolo spjegat li biex tkun faċilitata u mħaffa l-fażi tal-implimentazzjoni ta' din l-estensjoni fil-mandat, kien meħtieġ li jissaħħaħ l-għarfien intern permezz ta' dan il-proġett ġdid. Minbarra dan, Dr Bartolo enfazzat li hu neċessarju li kull min hu involut jingħata s-setgħa permezz tat-taħriġ.

Il-Manager tal-NCPE, is-Sra Therese Spiteri, fi preżentazzjoni dwar dan il-proġett il-ġdid, qalet li *Insaħħu d-Drittijiet għall-Ugwaljanza* hu immirat għall-pubbliku ingenerali, intrapriżi, *trade unions* u NGOs, awtoritajiet nazzjonali u lokali, għalliema, żgħażaġh u tfal. Permezz ta' dan il-proġett se jsir taħriġ għal min iħaddem dwar l-immaniġġjar tad-diversità. Se jsir ukoll proġett bi prova dwar l-ugwaljanza u n-non-diskriminazzjoni li jiżviluppa *modules* ta' taħriġ għat-tfal tal-iskejjel primarji u sekondarji. L-għan se jkun li jiġu assessjati l-impatt u l-effettività ta' metodi ta' taħriġ, kif ukoll il-livell ta' kontenut meħtieġ għal kull grupp ta' etajiet. Għal darb'ohra se ssir ukoll grunata ta' attivitajiet kontra r-razziżmu biex titqajjem kuxjenza dwar is-sugġett. Minbarra dan, aktar tard din is-sena se



Dan il-proġett qed isir bl-appoġġ tal-Unjoni Ewropea Programm għal Impiegi u Solidarjeta` Soċjali - PROGRESS (2007-2013)

Dan il-programm qed jiġi implimentat mill-Kummissjoni Ewropea.






titnieda kampanja kontra d-diskriminazzjoni, li jkollha l-għan li tagħti s-setgħa liċ-ċittadini u tiprovdilhom spazju fejn isemmghu leħinhom.

Il-proġett *Insaħħu d-Drittijiet għall-Ugwaljanza* (JUST/2012/PROG/AG/3717) hu proġett li qed jigi ko-finanzjat mill-fondi PROGRESS tal-Unjoni Ewropea. Dan il-proġett se jdum għaddej sena. Permezz tiegħu, l-NCPE se tkun qed tiffacilita l-fażi tal-implimentazzjoni tal-estensjoni fil-mandat tagħha billi ssaħħaħ l-għarfien intern dwar dan, toħloq għarfien dwar l-ugwaljanza u n-non-diskriminazzjoni u torganizza taħriġ.

Aktar informazzjoni dwar dan il-proġett tista' tinkiseb mill-NCPE fuq 2590 3850 jew billi tibgħat email fuq [equality@gov.mt](mailto:equality@gov.mt).

24 ta' Mejju 2013



Dan il-proġett qed isir bl-appoġġ tal-Unjoni Ewropea Programm għal Impiegi u Solidarjeta` Soċjali - PROGRESS (2007-2013)

Dan il-programm qed jigi implimentat mill-Kummissjoni Ewropea.

